

तिथि 02 फरवरी 2026

समय 1305

प्रधानमंत्री नरेंद्र मोदी ने कल आदमपुर हवाई अड्डे का नाम श्री गुरु रविदास जी के नाम पर कर दिया। अब यह हवाई अड्डा 'श्री गुरु रविदास महाराज जी हवाई अड्डा, आदमपुर' कहलाएगा। उन्होंने लुधियाना के हलवारा हवाई अड्डे के टर्मिनल भवन का वर्चुअल रूप से उद्घाटन भी किया।

श्री मोदी ने जालंधर के डेरा सचखंड बल्लां जा कर संत गुरु रविदास जी के 649वीं प्रकाश पर्व पर श्रद्धा सुमन भी अर्पित किए। इस अवसर पर पद्म श्री से सम्मानित संत निरंजन दास और उनके शिष्यों ने उनका अभिनंदन किया। प्रधानमंत्री ने सभा को संबोधित करते हुए कहा कि देश 2047 तक विकसित भारत के लक्ष्य को प्राप्त करने की दिशा में तेजी से आगे बढ़ रहा है। संसद में पेश किए गए केंद्रीय बजट के बारे में बोलते हुए श्री मोदी ने कहा कि पंजाब सहित पूरे देश के उद्योगों और एम.एस.एम.ई का विशेष ध्यान रखा गया है। उन्होंने कहा कि भारत-यूरोपीय संघ मुक्त व्यापार समझौता पंजाब की होजरी, खेल और अन्य उद्योगों के लिए नए बाजार खोलेगा। उन्होंने उद्योगपतियों से आह्वान किया कि वे अंतरराष्ट्रीय बाजार के लिए अच्छी गुणवत्ता वाले भारतीय उत्पाद बनाएं ताकि इस क्षेत्र में राष्ट्र का वह गौरव पुनः प्राप्त किया जा सके।

हरियाणा के मुख्यमंत्री नायब सिंह सैनी ने पंजाब के आदमपुर हवाईअड्डे का नामकरण संत शिरोमणि गुरु रविदास जी के नाम से किए जाने पर प्रधानमंत्री नरेंद्र मोदी का धन्यवाद किया है। उन्होंने कहा कि प्रधानमंत्री नरेंद्र मोदी ने यह ऐतिहासिक फैसला लिया है। मुख्यमंत्री नायब सिंह सैनी सोमवार को नई दिल्ली स्थित हरियाणा भवन में मीडिया से बातचीत कर रहे थे। इस दौरान उन्होंने कहा कि हमारे लिए यह बड़े गर्व का विषय है। यह नामकरण गुरु रविदास महाराज जी के अमर आदर्शों को सच्ची श्रद्धांजलि है। उनके द्वारा दिए गए समता, करुणा और सेवा के मूल्य आज भी समाज को प्रेरित करते हैं और हमें एक समरस, न्यायपूर्ण तथा मानवीय समाज के निर्माण की दिशा में मार्गदर्शन देते हैं।

---

हरियाणा कांग्रेस ने बजट की आलोचना की है। कांग्रेस के प्रदेश अध्यक्ष राव नरेंद्र सिंह ने बजट पर अपनी प्रतिक्रिया देते हुए कहा कि यह बजट जमीनी हकीकत से कटा हुआ और जनहित से दूर है।

उन्होंने कहा कि इस बजट में आम आदमी, किसान और ग्रामीण भारत की अनदेखी की गई है।

---

फिक्की के अध्यक्ष अनंत गोयनका ने केंद्रीय बजट 2026-27 की सराहना की है। मीडिया को संबोधित करते हुए उन्होंने कहा कि यह बजट विकास, समावेशिता और युवा शक्ति पर केंद्रित रहा है। श्री गोयनका ने कहा कि बजट निरंतरता और स्थिरता को दर्शाता है।

---

-मुख्यमंत्री नायब सिंह सैनी ने कहा कि इस बार बजट में सेम की समस्या से ग्रसित जमीन की बात की गई है और एमएसएमई, उद्योग और एआई को विशेष स्थान दिया गया है, जिसका लाभ सीधे हरियाणा को मिलेगा। उन्होंने कांग्रेस द्वारा बजट की आलोचना किए जाने पर कहा -

उन्होंने कहा कि यह बजट महिलाओं को सशक्त करने वाला है। युवाओं को रोजगार देने वाला है। यह बजट किसान, युवा, महिला और गरीब सहित 140 करोड़ देशवासियों की आकांक्षाओं को पूरा करने वाला है।

---

हरियाणा पर्यटन विभाग ने सूरजकुंड हस्तशिल्प मेला घूमने आने वाले पर्यटकों की सुविधा के लिए 'मेला साथी' ऐप जारी किया है। सूरजकुंड मेला प्राधिकरण ने यह जानकारी साझा करते हुए कहा कि 'मेला साथी' ऐप के जरिए पर्यटकों को मेले से जुड़ी हर जानकारी मोबाइल पर उपलब्ध होगी। इससे देश-विदेश से मेले में पहली बार अपने वाले पर्यटकों को काफी लाभ मिलेगा। ऐप को गूगल प्ले स्टोर से डाउनलोड किया जा सकता है। मेला साथी ऐप के जरिये पर्यटकों को स्टॉलों की लोकेशन, सांस्कृतिक कार्यक्रमों का समय, कलाकारों और शिल्पकारों

का परिचय, खान-पान जोन, पार्किंग व्यवस्था, आपात सेवाएं और अन्य सुविधाओं की जानकारी एक क्लिक पर मिल सकेगी। सूरजकुंड मेला प्राधिकरण के अधिकारियों ने बताया कि यह ऐप हिंदी और अंग्रेजी दोनों भाषाओं में उपलब्ध है।

---

-----